
**2010-ലെ കേരള ചുമട്ടുതൊഴിലാളി
(ഭേദഗതി) ബിൽ**

©

കേരള നിയമസഭാ സെക്രട്ടേറിയറ്റ്

2010

കേരള നിയമസഭാ പ്രിന്റിംഗ് പ്രസ്സ്.

പന്ത്രണ്ടാം കേരള നിയമസഭ

ബിൽ നമ്പർ 355

**2010-ലെ കേരള ചുമട്ടുതൊഴിലാളി
(ഭേദഗതി) ബിൽ**

2010-ലെ കേരള ചുമട്ടുതൊഴിലാളി (ഭേദഗതി) ബിൽ

1978-ലെ കേരള ചുമട്ടുതൊഴിലാളി ആക്റ്റ് വീണ്ടും
ഭേദഗതി ചെയ്യുന്നതിനുള്ള

ഒരു

ബിൽ

പീഠിക.—1978-ലെ കേരള ചുമട്ടുതൊഴിലാളി ആക്റ്റ് (1980-ലെ 20) ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ ;

ഭാരത റിപ്പബ്ലിക്കിന്റെ അറുപത്തിയൊന്നാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു :—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2010-ലെ കേരള ചുമട്ടുതൊഴിലാളി (ഭേദഗതി) ആക്റ്റ് എന്ന് പേര് പറയാം.

(2) 3-ഉം 4-ഉം വകുപ്പുകൾ 2009 ജനുവരി 1-ാം തീയതി പ്രാബല്യത്തിൽ വന്നതായി കരുതപ്പെടേണ്ടതും ശേഷിക്കുന്ന വകുപ്പുകൾ 2010 ജൂൺ 14-ാം തീയതി പ്രാബല്യത്തിൽ വന്നതായി കരുതപ്പെടേണ്ടതുമാണ്.

2. 2-ാം വകുപ്പിന്റെ ഭേദഗതി.—1978-ലെ കേരള ചുമട്ടുതൊഴിലാളി ആക്റ്റിലെ (1980-ലെ 20) (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 2-ാം വകുപ്പിൽ (കെ) ഖണ്ഡത്തിന് പകരം താഴെ പറയുന്ന ഖണ്ഡം ചേർക്കേണ്ടതാണ്, അതായത്:—

“(കെ)” “കൂട്ടംബം” എന്നാൽ

- (i) ഭർത്താവ് ;
- (ii) ഭാര്യ ;
- (iii) പ്രായപൂർത്തിയാകാത്ത കുട്ടികൾ ;
- (iv) മാനസിക വൈകല്യമുള്ള കുട്ടികൾ ;
- (v) ആശ്രിതരായ മാതാപിതാക്കൾ ;
- (vi) ആശ്രിതരായ അവിവാഹിതരോ വിധവകളോ ആയ പുത്രിമാർ ;
കൂടാതെ
- (vii) ആശ്രിതരായ അംഗവൈകല്യമുള്ള കുട്ടികൾ .”.

3. 13-ാം വകുപ്പിന്റെ ഭേദഗതി.—പ്രധാന ആക്റ്റിലെ 13-ാം വകുപ്പ് (2)-ാം ഉപവകുപ്പ് (ബി) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(ബി ബി) ചുമട്ടുതൊഴിലാളികൾക്ക് 1948-ലെ എംപ്ലോയീസ് സ്റ്റേറ്റ് ഇൻഷുറൻസ് ആക്റ്റ് (1948-ലെ 34-ാം കേന്ദ്ര ആക്റ്റ്) പ്രകാരമുള്ള ആനുകൂല്യങ്ങൾ നൽകുന്നതിനും”.

4. 24-ാം വകുപ്പിന്റെ ഭേദഗതി.—പ്രധാന ആക്റ്റിലെ 24-ാം വകുപ്പിൽ താഴെ പറയുന്ന ക്ലിപ്ത നിബന്ധന ചേർക്കേണ്ടതാണ്, അതായത്:—

“എന്നാൽ 1948-ലെ എംപ്ലോയീസ് സ്റ്റേറ്റ് ഇൻഷുറൻസ് ആക്റ്റ് (1948-ലെ 34-ാം കേന്ദ്ര ആക്റ്റ്) പ്രകാരം ഇൻഷുർ ചെയ്യപ്പെട്ടിട്ടുള്ള ചുമട്ടുതൊഴിലാളികൾക്ക് 1923-ലെ വർക്ക്മെൻസ് കോമ്പൻസേഷൻ ആക്റ്റ് (1923-ലെ 8-ാം കേന്ദ്ര ആക്റ്റ്) ബാധകമാകുന്നതല്ല”.

5. 37-ാം വകുപ്പിന്റെ ഭേദഗതി.—പ്രധാന ആക്റ്റിലെ 37-ാം വകുപ്പിൽ “സർക്കാർ” എന്ന വാക്കിനുപകരം “ബോർഡ്” എന്ന വാക്ക് ചേർക്കേണ്ടതാണ്.

6. റദ്ദാക്കലും ഒഴിവാക്കലും.—(1) 2010-ലെ കേരള ചുമട്ടുതൊഴിലാളി (ഭേദഗതി) ഓർഡിനൻസ് (2010-ലെ 24) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽതന്നെയും, പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻകീഴിൽ ചെയ്ത ഏതെങ്കിലും കാര്യമോ എടുത്ത ഏതെങ്കിലും നടപടിയോ, ഈ ആക്റ്റ് പ്രകാരം ഭേദഗതി ചെയ്ത പ്രകാരമുള്ള പ്രധാന ആക്റ്റ് പ്രകാരം ചെയ്തതായോ എടുത്തതായോ കരുതപ്പെടേണ്ടതാണ്.

ഉദ്ദേശകാരണങ്ങളുടെ വിവരണം

11-ാം കേരള നിയമസഭയുടെ സബോർഡിനേറ്റ് ലെജിസ്ലേഷൻ കമ്മിറ്റിയുടെ 8-ാമത് റിപ്പോർട്ടിലെ ശുപാർശയുടെ അടിസ്ഥാനത്തിൽ 1978-ലെ കേരള ചുമട്ടു തൊഴിലാളി ആക്റ്റിന്റെ 2 (കെ) വകുപ്പിൻകീഴിലുള്ള “കുടുംബം” എന്ന വാക്കിന്റെ നിർവചനത്തിൽ പൂർണ്ണ ആശ്രിതരായ മാനസിക വൈകല്യമുള്ളവരും ശാരീരികമായി അംഗവൈകല്യം ഉള്ളവരുമായ കുട്ടികളെക്കൂടി ഉൾപ്പെടുത്താൻ ഗവൺമെന്റ് തീരുമാനമെടുക്കുകയുണ്ടായി.

1978-ലെ കേരള ചുമട്ടുതൊഴിലാളി ആക്റ്റിന്റെ 37-ാം വകുപ്പ് പ്രകാരം, നിധിയിലേക്കുള്ള ഏതെങ്കിലും അംശദായത്തിന്റെ അടിമയിൽ ഒരു തൊഴിലുടമ വീഴ്ച വരുത്തുകയാണെങ്കിൽ, സർക്കാരിന് അതാളിൽ നിന്നും നഷ്ടപരിഹാരം ഈടാക്കാവുന്നതാണ്. ഒരു തൊഴിലുടമയിൽനിന്നും നഷ്ടപരിഹാരം ഈടാക്കുന്നതിനുള്ള ഈ അധികാരം കേരള ചുമട്ടുതൊഴിലാളി ക്ഷേമനിധി ബോർഡിനെ ഏൽപ്പിക്കുവാൻ സർക്കാർ ഇപ്പോൾ തീരുമാനിച്ചു.

കൊച്ചി തുറമുഖ ട്രസ്റ്റ് ഏരിയ കമ്മിറ്റി അതിന്റെ കീഴിൽ രജിസ്റ്റർ ചെയ്തിട്ടുള്ള ചുമട്ടുതൊഴിലാളികൾക്കും സ്റ്റേറ്റ് ഇൻഷുറൻസ് പദ്ധതിയിലെ വ്യവസ്ഥകൾ ബാധകമാക്കുന്നതിന് സമർപ്പിച്ച നിർദ്ദേശം കേരള ചുമട്ടുതൊഴിലാളി ക്ഷേമബോർഡ് അംഗീകരിക്കുകയും അത് നടപ്പിൽ വരുത്തുവാൻ സർക്കാരിനോട് അഭ്യർത്ഥിക്കുവാൻ ഒരു പ്രമേയം പാസ്സാക്കുകയും ചെയ്തു. അതനുസരിച്ച്, 1978-ലെ കേരള ചുമട്ടുതൊഴിലാളി ആക്റ്റിലെ 13-ഉം 24-ഉം വകുപ്പുകൾക്ക് ഭേദഗതി വരുത്തിക്കൊണ്ട്, ചുമട്ടുതൊഴിലാളികൾക്ക്, 1923-ലെ വർക്ക്മെൻസ് കോമ്പൻസേഷൻ ആക്റ്റ് പ്രകാരമുള്ള ആനുകൂല്യങ്ങൾ പരിമിതപ്പെടുത്തിക്കൊണ്ട്, 1948-ലെ എംപ്ലോയീസ് സ്റ്റേറ്റ് ഇൻഷുറൻസ് ആക്റ്റ് പ്രകാരമുള്ള ആനുകൂല്യങ്ങൾ നൽകത്തക്കവിധം 1978-ലെ കേരള ചുമട്ടുതൊഴിലാളി ആക്റ്റിൻ കീഴിൽ തയ്യാറാക്കിയ പദ്ധതിയുടെ വ്യാപ്തി ദീർഘിപ്പിക്കുവാൻ സർക്കാർ തീരുമാനിച്ചു.

കേരള സംസ്ഥാന നിയമസഭ സമ്മേളനത്തിലല്ലാത്തതിനാലും മേൽ തീരുമാനം അടിയന്തിരമായി നടപ്പാക്കേണ്ട സാഹചര്യമുള്ളതിനാലും 2010 ജൂൺ 12-ാം തീയതി കേരള ഗവർണ്ണർ കേരള ചുമട്ടുതൊഴിലാളി (ഭേദഗതി) ഓർഡിനൻസ് (2010-ലെ 24) പുറപ്പെടുവിക്കുകയും ആയത് 2010 ജൂൺ 14-ലെ കേരള അസാധാരണ ഗസറ്റ് 1337-ാം നമ്പരായി പ്രസിദ്ധീകരിക്കുകയും ഉണ്ടായി.

പ്രസ്തുത ഓർഡിനൻസിനുപകരം സംസ്ഥാന നിയമസഭയുടെ ഒരു ആക്റ്റ് കൊണ്ടുവരാനുദ്ദേശിച്ചിട്ടുള്ളതാണ് ഈ ബിൽ.

ധനകാര്യ മെമ്മോറാണ്ടം

ഈ ബിൽ നിയമമാക്കുകയും പ്രാബല്യത്തിൽ കൊണ്ടുവരികയും ചെയ്യുകയാണെങ്കിൽ സംസ്ഥാനത്തിന്റെ സഞ്ചിതനിധിയിൽ നിന്നും യാതൊരു അധിക ചെലവുകളും ഉണ്ടാകുന്നതല്ല.

പി. കെ. ഗുരുദാസൻ

(ശരിത്തർജ്ജമ)

1978-ലെ കേരള ചുമട്ടുതൊഴിലാളി ആക്റ്റിൽ നിന്നുള്ള പ്രസക്തഭാഗങ്ങൾ (1980-ലെ 20)

** ** *

2. നിർവ്വചനങ്ങൾ.—ഈ ആക്റ്റിൽ നിന്നുള്ള സന്ദർഭം മറ്റുവിധത്തിൽ ആവശ്യപ്പെടാത്തപക്ഷം,—

(എ) “പ്രായപൂർത്തിയാകാത്ത ആൾ” എന്നാൽ പതിനഞ്ചു വയസ് പൂർത്തിയായിട്ടുള്ളതും എന്നാൽ പതിനെട്ട് വയസ് പൂർത്തിയായിട്ടില്ലാത്തതുമായ ഒരാൾ എന്നർത്ഥമാകുന്നു ;

** ** *
** ** *

(കെ) “കൂടുംബം” എന്നാൽ ഭർത്താവും ഭാര്യയും ആശ്രയിച്ചുകഴിയുന്ന മാതാപിതാക്കളും, പ്രായപൂർത്തിയാകാത്ത കുട്ടികളും, അവിവാഹിതരോ വിധവകളോ ആയ പുത്രിമാരും എന്നർത്ഥമാകുന്നു ;

** ** *

13. പദ്ധതി.—(1) സർക്കാരിന്, ഗസറ്റ് വിജ്ഞാപനംമൂലം വിജ്ഞാപനത്തിൽ പറയുന്ന ഒന്നോ അതിലധികമോ പ്രദേശത്തേക്കോ, പ്രദേശങ്ങളിലേക്കോ, ഏതെങ്കിലും ഒരു തൊഴിലിനോ, ഒരു സംഘം തൊഴിലുകൾക്കോവേണ്ടി ഒന്നോ അതിലധികമോ പദ്ധതിയോ പദ്ധതികളോ ഉണ്ടാക്കാവുന്നതും അതുപോലുള്ള വിജ്ഞാപനംമൂലം അങ്ങനെയുള്ള പദ്ധതിക്ക് കൂട്ടിച്ചേർക്കലോ, ഭേദഗതിയോ, മാറ്റമോ വരുത്താവുന്നതും അഥവാ അങ്ങനെയുള്ള ഏതെങ്കിലും പദ്ധതിക്കുപകരം മറ്റൊരു പദ്ധതി കൊണ്ടു വരാവുന്നതുമാകുന്നു :

എന്നാൽ അങ്ങനെയുള്ള യാതൊരു വിജ്ഞാപനവും, അതിന്റെ ഒരു കരടു രൂപം ഗസറ്റിൽ പ്രസിദ്ധം ചെയ്യാത്തപക്ഷവും, അങ്ങനെയുള്ള കരടുരൂപം ഗസറ്റിൽ പ്രസിദ്ധം ചെയ്ത് ഒരു മാസത്തിനകം കിട്ടുന്ന ആക്ഷേപങ്ങളും നിർദ്ദേശങ്ങളും പരിഗണിച്ച് അവസാന തീരുമാനമെടുക്കാത്തപക്ഷവും പ്രാബല്യത്തിൽ വരുന്നതല്ല.

(2) ഈ ആക്റ്റിലെ വ്യവസ്ഥകൾക്കും അതുപ്രകാരമുണ്ടാക്കിയ ചട്ടങ്ങൾക്കും വിധേയമായി (1)-ാം ഉപവകുപ്പുപ്രകാരം ഉണ്ടാക്കിയ ഒരു പദ്ധതിയിൽ താഴെപറയുന്ന എല്ലാമോ ഏതെങ്കിലുമോ കാര്യങ്ങൾക്ക് വ്യവസ്ഥ ചെയ്യാവുന്നതാണ്, അതായത്:—

(എ) ചുമട്ടുതൊഴിലാളികളുടെ ക്ഷേമത്തിലും ;

(ബി) ചുമട്ടുതൊഴിലാളികളുടെ ആരോഗ്യത്തിനും, സുരക്ഷിതത്വനടപടികൾക്കും ;

(സി) ചുമട്ടുതൊഴിലാളികളുടെ ഗുണത്തിനുകുന്ന പ്രോവിഡന്റ് ഫണ്ടുകൾ ഉൾപ്പെടെയുള്ള ഏതെങ്കിലും ഫണ്ടോ, ഫണ്ടുകളോ രൂപീകരിക്കുന്നതിനും, അങ്ങനെയുള്ള ഫണ്ടുകൾ നിക്ഷിപ്തമാക്കുന്നതിനും, അങ്ങനെയുള്ള ഫണ്ടിലേക്ക് അംശദാനം നൽകുന്നതിനും, അതുമായി ബന്ധപ്പെട്ട എല്ലാ കാര്യങ്ങൾക്കും ;

** ** *

